

నడిపోడు

అమ్మ చావు బతుకుల్లో వుంది... చింటూగాడు అమెరికాలో వున్నాడు. ఫోన్లో రాలేనంత బిజీ అంటాడు... ఎలా? ఏం చేయాలి? పోనీ... పెద్దన్నయ్యకి కరీంనగర్ ఫోన్ చేసి చెబితే...?"

క్షీణిస్తున్న తల్లి పరిస్థితిని చూస్తూ వీర్రాజు మనసు మనసులో లేదు. ఇవే ఆలోచనలు ముసురుకుంటున్నాయి. అసహనంగా ఇంట్లో అటూ ఇటూ తిరుగుతున్నాడు. రామలక్ష్మి భర్త పరిస్థితిని చూస్తూ..."అమెరికాకి ఫోన్లమీద ఫోన్లు చేయకండి. ఇప్పటికే వేలకొద్ది బిల్లు తగిలేసారు. ఆవిడగారు కన్నుమూసాక ఫోన్ చేయొచ్చు" అంది కాస్త కటువుగా.

ఆమెకు వాళ్లంటే కోపం... ఆస్తి పంపకాల్పించి ఇప్పటివరకూ తామే నష్టపోయామన్న బాధ. వీర్రాజు ఈ ఇంట్లో నడిపోడుగా పుట్టడమే ఆయన చేసుకున్న పాపమేమో అనిపించేది.

వీర్రాజు అన్న కరీంనగర్ ఆర్ అండ్ బి ఆఫీస్లో సూపర్నెంటు. తమ్ముడు అమెరికాలో కంప్యూటర్ ఇంజనీర్. వీర్రాజు మాత్రం పెద్దగా చదువులేక పల్లెలోనే వుండాలి వచ్చింది. తల్లిదండ్రుల పెంపకంలోనూ వీర్రాజు పట్ల పక్షపాత ధోరణి ఒరిగింది. మొదట పుట్టిన బిడ్డ అని వాళ్లు పెద్దబ్బాయిని ప్రేమగా పెంచారు. తండ్రికి పెద్దోడంటే అభిమానం. పెద్దోడు పుట్టిన ఏడేళ్లకి వీర్రాజు పుట్టాడు. వీర్రాజు పుట్టిన రెండేళ్లకే చిన్నోడు పుట్టాడు. తల్లికైతే చిన్నోడంటే పంచప్రాణాలు. పట్నంలో ఇంగ్లీష్ మీడియం స్కూల్లో చదివించింది.

తండ్రి పెద్దకొడుకుతో ప్రతివిషయం చర్చించేవాడు. 'కన్నా' అని ముద్దుగా పిలిచేవాడు. చిన్నోడిని తల్లి 'చింటూ' అంటూ పిలిచేది. వీర్రాజుకి ఏ ముద్దుపేరు రాలేదు. 'ఒరే... నడిపోడా...' అనే పిలుపు తప్ప.

చిన్నప్పటినుంచి ఈ వ్యత్యాసాన్ని వీర్రాజు గమనిస్తూనే వున్నాడు. పెద్దకొడుకుని తండ్రి పొలాల వెంట తిప్పుకొస్తే... తనూ వెంటవస్తాననే వాడు వీర్రాజు.

"వాడు ఈ ఇంటికి పెద్దకొడుకు వాడికి అన్నీ తెలియాలి. నా తర్వాతిస్థానం వాడిదే. నువ్వు బుద్ధిగా చదువుకో" అని తండ్రి అంటే మనసు గిలగిల్లాడేది.

చిన్నకొడుక్కి తల్లి గారాబంతో అన్నీ పెడుతుంటే... "అదేంటమ్మా... నాకూ సంజీవ్గాడిలాగా పెట్టవూ..." అని ప్రాధేయపూర్వకంగా అడిగితే... తల్లి నవ్వేది.

"వాడు ఈ ఇంట్లో చిన్నోడు కదరా... అందుకే కొంచెం గారాబం ఎక్కువుంటుందిలే" అనేది. తననీ ఎవరైనా ఏదైనా ముద్దుపేరుతే పిలిస్తే బావుండేది అని మనసు కోరుకునేది.

'నడిపోడా...' అని పిలిస్తే చివుక్కుమనేది.

ఈభావం వీర్రాజు మనసులో క్రమంగా పెరుగుతూనే వచ్చింది. ఇంట్లో కొడుకులపరంగా ఏ విషయం చర్చించినా 'ఇంటికి పెద్దోడు' 'ఇంటికి చిన్నోడు' అనే పదాలు దొర్లిపోయేవి.

తండ్రి వెంట తిరగటం వల్లనేమో... పెద్దోడికి అప్పుడే 'పెద్దరికం' వచ్చేసింది. మాటల్లో చేతల్లో అది చూపించేవాడు.

'ఒరే వీర్రాజు.... తమ్మున్ని ఎత్తుకో' అని ఆర్డర్ సేవాడు కాని... ఏడుస్తున్న తమ్ముణ్ణి ఎత్తుకునే వాడు కాదు.

అతి గారాబం వల్లనేమో... చిన్నోడికి 'అధికారం' వచ్చేసింది. అది వాడు ఏడ్చి, గిల్లి, కొట్టి, కొరికి చూపించేవాడు. 'ఎన్నాడైనా 'ఐస్ క్రూట్' కొనుక్కుంటే... మీదపడి రక్తి లాక్కునేవాడు. తనేడిస్తే తల్లివచ్చి 'పోనీలేరా... వాడు చిన్నోడు కదా' అని ప్రతిసారీ వాణ్ణి సమర్థించేది.

ఇద్దరికంటే ఎక్కువమంది కొడుకులున్న కుటుంబాల్లో....మధ్యలో పుట్టిన వాళ్లంతా మానసికంగా ఇలాంటి సంఘర్షణలు అనుభవించేవుంటారని వయసు ఎదిగిన కొద్దీ వీర్రాజుకి అనిపించేది.

క్రమంగా అంతా ఎదిగి... పెళ్లిళ్లయ్యాక... పెద్దవాడికి ఉద్యోగమొచ్చి కరీంనగర్ వెళ్లిపోయాడు. చిన్నవాడు అమెరికా వెళ్లిపోయాడు. వాళ్లు వెళ్తూ వెళ్తూ... చాలీ చాలని జీతంతో పట్నంలో మిమ్మల్నెలా పోషించగలం అని పెద్దోడు చెప్పేసి వెళ్తే... అమెరికాకి మిమ్మల్ని తీసికెళ్లటం అస్సలు సాధ్యంకాదు అని చిన్నోడు వెళ్లిపోయాడు.

ఫలితంగా వ్యవసాయం చూసుకుంటూ వీర్రాజే తల్లిదండ్రుల్ని పోషించేవాడు. అయితే

అర్బెల్లకోమారు పెద్దకొడుకు వచ్చి తల్లిదండ్రులతో ఆప్యాయంగా గడిపేవాడు. వాడు రాగానే తల్లితండ్రి కనిపించే ప్రేమ చూసి వీర్రాజు మనసు మూగవోయేది. ఒక్కరోజు గడిపి వెళ్లిపోతూ "ఒరే వీర్రాజూ... ఈసారి పంటల మీద నావంతు డబ్బు ఎంతోచ్చింది" అని ఒంటరిగా వున్నప్పుడు అడిగేవాడు. వీర్రాజు లెక్కచూసి నాలుగైదు వేలు అప్పజెప్పిన వెంటనే వెళ్లిపోయేవాడు.

అమెరికానించి చిన్నోడి ఉత్తరం అందగానే... తల్లిదండ్రుల కళ్లలో కనపడే ఆనందరేఖలు అన్నీ ఇన్నీ కావు.

"ఇంత చాకిరీ చేస్తున్నాం.... ఆప్రేమ కనీసం నాపిల్లల మీద చూపినా నేను సంతోషించేదాన్ని" అని వీర్రాజు భార్య రామలక్ష్మి నొచ్చుకునేది.

పొద్దంతా వ్యవసాయం చేసి వచ్చిన తన భర్త కష్టాన్ని గుర్తించకుండా... అమెరికాలో కొడుకు ఏం కష్టపడుతున్నాడో అని తల్లి తరచూ గుర్తుచేస్తుంటే... అది సహించని రామలక్ష్మి తన అసహనాన్ని, కోపాన్ని పిల్లలమీద చూపించేది. దాంట్లో అందరిమధ్యా ఏదో దూరం పెరుగుతున్నట్టు అనిపించేది. పెద్దోడు వచ్చివెళ్లినప్పుడల్లా... అమ్మానాన్నల్ని బాగా చూసుకొమ్మని నీతివాక్యాలు చెప్పిపోయేవాడు.

ఓరోజు అర్ధరాత్రి... తండ్రికి గుండెపోటు రావటంతో వీర్రాజు తల్లడిలిపోయాడు. పల్లెలో సరైన సౌకర్యాలు లేక... నొప్పి ఎక్కువై తెలతెలవారుతుండగా తండ్రి చనిపోయాడు. పెద్దవాడికీ, చిన్నవాడికీ కబురుపంపి వాళ్లు రావడానికి వీర్రాజు పడ్డ కష్టాలు అన్నీ ఇన్నీ కావు. పెద్దకొడుకు వస్తూనే... నొప్పి గురించి రెండు మూడ్రోజుల ముందే తనకి ఫోన్ చేస్తే సిటీకి తీసికెళ్లేవాన్ని. తండ్రిని బతికించుకునేవాన్ని... అంటూ వూరివాళ్లముందు భోరున ఏడ్చాడు. పెద్దోడికి తండ్రి మీదున్న ప్రేమకి వాళ్లు సైతం కన్నీళ్లు పెట్టుకున్నారు.

చిన్నవాడు అమెరికానించి రాలేకపోయాడు.... ఫోన్ చేసి బాధపడ్డాడు. దశదిన కర్మ అయ్యేంత వరకూ... ఖర్చులన్నీ వీర్రాజే భరించాడు.

ఆ మర్నాడే... "ఆస్తి పంపకాలు చేసుకుందాం రా నడిపోడా... కరీంనగర్ లో ఇల్లు కట్టుకుంటున్నాను. డబ్బు అవసరంవుంది" అన్నాడు పెద్దన్నయ్య.

"తమ్ముడు తిరిగొచ్చాక పంపకాలు చేసుకోవటం మంచిదేమో అన్నయ్యా" అన్నాడు వీర్రాజు.

"సరే... మరి నేను ఇంటికి పెద్దవాణ్ణి కాబట్టి... జ్యేష్ఠపుపాలు కింద చెరువుకింది అయిదెకరాల పొలం ఇవ్వాలి" అన్నాడు.

అది విన్న వీర్రాజు భార్య... కోపంగా లేచింది.

"మీకెందుకు జ్యేష్ఠప్పాలు ఇవ్వాలి? ఈ ఇంటికి మీరేం కష్టపడ్డారని... అసలు

జ్యేష్ఠపుపాలు ఎందుకిస్తారో తెల్సా?” అని గయమని లేచింది రామలక్ష్మి.

రామలక్ష్మి అలా అనగానే పెద్దాయన భార్యకూడా గొడవకి దిగింది.

తోడికోడళ్ల మధ్య ఆరోజు పెద్దగొడవే జరిగింది.

ఫలితంగా... తెల్లవారి ఆస్తిపంపకాల విషయమై వూరి పెద్దలతో పంచాయితీ జరిగింది.

“తండ్రికి తలకొరివి పెట్టినోడు కాబట్టి... ఇంటికి పెద్దదిక్కు కాబట్టి జ్యేష్ఠపుపాలు ఇవ్వాలిందే” అని వాళ్లు తీర్పు చెప్పారు.

వూరి పెద్దలకన్నా... వీర్రాజుతో తల్లికూడా అదేమాటనడం... అతణ్ణి కృంగదీసింది. అతడు అపురూపంగా చూసుకునే పొలం పెద్దవాడికి జ్యేష్ఠపుపాలు కింద పోగా... మూడ్రోజుల్లో దాన్ని ఎనభైవేలకి అమ్మేసుకున్నాడు.

ఈలోగా ఓ పెద్దమనిషి వీర్రాజుతో “ఓరే వీర్రాజూ... నూరేళ్లయినా చావు తప్పదు. వెయ్యేళ్లయినా వేరు తప్పదని పెద్దలూరికే అన్నేడు. ఓసారి భూములు, మరోసారి ఇల్లు... ఇట్లా ఒక్కొక్కటే పంచేసుకోవడమేమిట్రా.... ప్రతీసారి పంచాయితీలు, దడువతులు, కుల పెద్దలకు తాగిపిచ్చుడు, తినిపిచ్చుడు. ఈ తతంగం కన్న ఇప్పుడే ఇల్లుకూడా పంచేసుకోండి.” అని సలహా ఇచ్చాడు.

అది విన్న పెద్దవాడి భార్య ‘అవునవును.....ఇల్లు కూడా పంచేసుకొని ఎవరి హద్దులు వాళ్లు పెట్టుకోవడం మంచిది’ అని ఉబలాటపడింది.

రామలక్ష్మి కూడా ‘ఇంటెడు చాకిరీ తప్పుతుంది...ఎప్పుడైతే ఏమిట్లే’ అని వీర్రాజుతో ‘సరేననండి....’ అన్నట్టుగా సైగ చేసింది.

కాని వీర్రాజు మనసు....ఇల్లు మూడుముక్కలవటం ఒప్పుకోవట్లేదు. మెల్లిగా తల్లి దగ్గరికెళ్లి చెప్పాడు.

“పెద్దోడు ఎట్లా అంటే అట్లాగే కానియ్ బిడ్డా.....చిన్నోడు లేకనేపాయె. వాడికి అన్యాయం జరక్కుండా సూడుండ్రీ” అంది.

తను చనిపోయేంత వరకైనా ఈ ఇంటిని చీల్చొద్దని తల్లి ఈ నిర్ణయాన్ని కాదంటుందని ఆశపడ్డ వీర్రాజు మనసు మరోసారి బరువుగా మూలిగింది. తల్లి మాట విన్న పెద్దకొడుకు “సరే....వాడు అమెరికాలో వున్నంత మాత్రాన వాడికేం అన్యాయం జరుగదు. పంచాయితీ పెద్దలే కొలతలు గీసి పంచుతారు కదా” అన్నాడు.

వీర్రాజుకి అన్నయ్య మనసులో కూడా ఇల్లు పంపకాలు జరగాలనే ఉద్దేశ్యం వుందని ఆ మాటతో అర్థమైంది.

మర్నాడు...

పదిమంది పెద్దల సమక్షంలో ఇల్లు మొత్తంని కొలిచారు. ఇంట్లో గొలుసులు, బేపుల్లో కొలుస్తుంటే తేళ్లు, జెర్రులు పాకుతున్నట్టనిపించింది వీర్రాజుకి.

మూడు గదుల చొప్పున ఇంటిని మూడు భాగాలుగా గీతలు గీసారు. తర్వాత వేప చెట్టుకింద నులక మంచాలేసి కూచున్నారు.

“ఇంక పంచేదేముంది? ఆనవాయితీ ప్రకారం పడమటి దిక్కున పెద్దోడుండాల్సే. తూర్పు దిక్కున చిన్నోడికి రావలె. మధ్యలో నడిపోడుండాల్సే” అన్నాడొకాయన.

ఎక్కడైనా అంతేకదా అని తీర్మాణించారు.

ఆ మాటవిని వీర్రాజు గుండె చెమ్మగిల్లింది. వీర్రాజుకొచ్చిన మూడు గదుల్లోనూ ఎప్పుడు వడ్లు, పెసల్లు, జొన్న గింజలు పోసే గదులవి. దాంతో ఆ గదులు ఎలుకలు, పందికొక్కులు చేసిన బొరియల్తో... కనీసం సిమెంట్ కూడా చేయకుండా వుంచారు. పెద్దమనుషుల మాటలతో రామలక్ష్మి గయన లేచింది.

“ఏం పంచిండ్లు. ధాన్యం పోసుకునే గదులు మాకెందుకు...తూర్పు దిక్కున గదులకు ముప్పయ్యే వేలు పెట్టి మంచిగ చేయించినం. మా పైసంత గంగల కల్పినట్టేనా గిదేం పంచాయితీ” అంది.

“అందరు పంచుకునే ఇల్లని తెల్పి మీ పైసల్లోని ఎవరు రిపేర్లు చేయించమన్నారు. పెద్దోనికి చిన్నోనికి చెప్పే చేసిండ్రా? రామలక్ష్మి నువ్వు మాట్లాడద్దు” అన్నాడో పంచాయితీ పెద్ద.

రామలక్ష్మి ఇకలాభం లేదనుకొని భర్తని తిట్టింది.

“అన్నయ్య, తమ్ముడని ఎగవోసుకుంట జేస్తావి. ఇప్పుడు నోట్లై మన్ను కొట్టిండ్లు. ఆ గదుల్ల ఉండే బదులు ఈ చెట్టుకింద ఉన్నది నయం... నువ్వు మాట్లాడక పోయేసరికి ముడ్డేసుకుపోతుండ్లు” అంది.

రామలక్ష్మి ఆరోపణలన్నీ నిజమేనని వీర్రాజుకి తెలుసు.

“గా గదులు నాకెందుకు.... నాకు పడమటి దిక్కుయి కావలె” అన్నాడు.

పంచాయితీలో కొంచెం కలకలం.....

వీర్రాజు పట్టువిడలేదు.

అరగంటసేపు వాదోపవాదాలు జరిగాయి.

అన్నీ వింటున్న పెద్దాయన భార్య..... “పెద్దోనికి పెరట్లో పెట్టిన మెచ్చుతడు. చిన్నోడికి చింతకింద పెట్టిన మెచ్చుతడు కాని... నడిపోనికి నట్టింట్ల పెట్టినా మెచ్చుడు అని వూరికే అన్నారా... ఇప్పుడు కనవడ్తంది” అంది.

ఆ మాట... వీర్రాజు మొహంమీద కొరడాతో చెళ్లన కొట్టినట్టన్నించింది. మనసు గిలగిల్లా డింది...హక్కు కోసం పోరాడితే కూడా.....నడిపోడి మీద అన్నాదినించీ వేసే అభాండం అది !

“సరే.....ఇలాగే కానివ్వండి” అన్నాడు.

దాంతో పంచాయితీ ముగిసింది. అంతా వెళ్లిపోయారు.

వేప చెట్టుకింద... మంచం మీద వీర్రాజు ఒక్కడే మిగిలిపోయాడు.

నాలోజుల్లో... ఆ ఇంట్లో అడ్డుగోడలు మొలిచాయి.

రెండు పోర్నల్లకు తాళాలు పడ్డాయి. మధ్యలోవున్న గదుల్లో రామలక్ష్మి వంట చేస్తుంటే... మూసుకుపోయిన కిటికీల్లో ఇల్లంతా పొగజారి... గాలి, వెలుతురు ఏవీ రాక ఊపిరిసలప నట్టుగా వుంది.

అప్పుడే వచ్చిన ఆడబిడ్డ రాజేశ్వరి 'వీర్రాజన్న...' అంటూ లోపలికొచ్చింది. రామలక్ష్మి ఆమెను సాదరంగా ఆహ్వానించింది. రాజేశ్వరి రాగానే తల్లితో కొంచెం సేపు మాట్లాడి వీర్రాజు రాగానే... "అన్న... నా చిన్న కొడుకు పుట్టు వెంట్రుకలు వేములవాడలో తీస్తున్న. ఈసారి నువ్వు తులం బంగారం పెట్టాలె" అంది. వీర్రాజు నవ్వాడు.

"మేమే వేరుపడి కష్టాల్లో వున్నాం వదినే. అర్థతులం పెడతాం తియ్... పెద్దోల్లు ఎంత పెద్దరట" అంది రామలక్ష్మి.

"వాళ్ళేం పెడతారు? మేమే పెట్టాలి. పెద్దన్నకి ఓ డ్రెస్సు, వదినకి ఓ చీరెకొన్నాం. ఎందుకంటే పుట్టు వెంట్రుకలు పెద్దోడే తీయాలె కదా..." అంది.

అంతలోకే రాజేశ్వరిని తల్లి పిలిచింది.

"నాకు ప్రాణం బాగుంటలేదు బిడ్డా... రేపో మాపో అన్నట్టుంది. నేను పోయినంక ఎవరేం పెద్దరో, పెట్టరో...కొడుకు పుట్టేంటికలు అంటివి. ఎప్పటికైనా తల్లిమీది సొమ్ములన్ని బిడ్డకే చెందాలాయె. ఈ రెండు తులాల పుస్తెల తాడు ఇప్పుడే తీసుకుపో..." అంది మెడలోంచి గొలుసు తీసిస్తూ...

"సరేనమ్మా..." అంది రాజేశ్వరి. వీర్రాజు, రామలక్ష్మి ఏమీ అన్నేక పోయారు. రాజేశ్వరి వెళ్లి పోయాక ఆ రాత్రి భోజనం పెడుతూ రామలక్ష్మి అంది.

"మనం పుట్టెడు చాకిరీ చేస్తున్నామన్నా గ్యానమైనా లేదు ముసల్దానికి. బంగారం తీసి బిడ్డ చేతుల పెట్టింది" అంది వీర్రాజుతో...

"అప్పుడే అడగక పోయినవ్" అన్నాడు. అన్నం కెలుకుతూ...

"ఏమనాలె... అమ్మమీది సొమ్ములు బిడ్డకే చెందాలని లోకం అనదా?" అంది.

"అందరికీ అన్నీ చెందుతాయి... ఒక్క నడిపోడికి తప్ప" అన్నం మీంచి లేచిపోయాడు వీర్రాజు.

తర్వాత వీర్రాజు తల్లి జ్వరంతో మంచమెక్కింది.

శాపనార్థాలు పెడుతూనే రామలక్ష్మి ఆమెకు అన్ని సేవలు చేస్తోంది. దాదాపు ఆరేళ్లుగా ఆమె మంచంలోనే మలమూత్రాలు చేసుకుంటున్నా భరిస్తూ చేస్తున్నారు.

కాని... పరిస్థితి ఇప్పుడు విషమించింది.

తల్లి ఎప్పుడు కన్నుమూసేది. తెలీని స్థితిలో రాత్రుళ్లు కూడా నిద్రమానుకొని తల్లి మంచం దగ్గరే వుంటున్నాడు వీర్రాజు.

ఆ తల్లిమనసు... దూరంగా వున్న చిన్నకొడుకు కోసం పలవరిస్తోంది.

”ఒరే నడిపోడా... ఒక్కసారి చింటూగాన్ని పిలిపించురా...” అని వందలసార్లు అడిగింది. బార్యకి భయపడి ఏమీ అనకపోయినా... బయటికెళ్లి రెండు మూడుసార్లు అమెరికాకి ఫోన్ చేసాచ్చాడు.... వాడు పొడిపొడిగా మాట్లాడటం తప్పితే... వస్తాను, రాను అని ఏ విషయమూ చెప్పలేదు.

వీర్రాజు మాత్రం తల్లిని ఊరడిస్తూనే వున్నాడు.

చిన్నకొడుకు కోసం పలవరించి... పలవరించి కన్నుముసిందామె.

వీర్రాజు దుఃఖం కట్టలు తెంచుకుంది. కరీంనగర్‌నించి పెద్దకొడుకు హుటాహుటిన వచ్చాడు.

అమెరికాకి ఫోన్ చేసి విషయం చెప్పారు.

”వాడొచ్చేసరికి రెండు మాడ్రోజులవుతుందేమో... అప్పటివరకూ అమ్మనెలా వుంచుదాం? బాధగా అన్నాడు వీర్రాజు పెద్దమనుషుల్తో.

”అదేంట్రా... తల్లికి చిన్నకొడుకే కొరివి పెట్టాలి. వాడొచ్చేంత వరకూ మంచుగడ్డల్లో శవాన్ని పెట్టి వుంచండి” అన్నారంతా.

”వాడు అందుబాటులో లేనప్పుడు.... నేను పెట్టకూడదా?” వీర్రాజు మనసులో ఏదో సంశయం.

”నువ్వు ఈ ఇంటికి నడిపోడివి... నువ్వెలా తలకొరివి పెడతావ్? అది మన సాంప్రదాయం కాదు” అన్నారు పెద్దమనుషులు.

తల్లిదండ్రులకు బండెడు చాకిరీ చేసినా తలకొరివి పెట్టడానిక్కూడా అర్హతలేని తనమీద తనకే జాలిపుట్టింది వీర్రాజుకి.

‘నడిపోడు’ అనే ఒక్క పదంతో బాధ్యతలన్నీ నెత్తిమీదపెట్టినా... సంప్రదాయపరంగా ఇవేం అడ్డు తెరలు?? ఆ బాధనే వ్యక్తపరుస్తూ తన ఆప్తమిత్రుడైన సర్పంచ్ రాఘవరావుతో చెప్పుకున్నాడు.

అతడు వీర్రాజుని ఓదారుస్తూ ”పిచ్చోడా... రామాయణ కాలంనొచ్చి నడిపోడికి ఈ బాధలు తప్పలేదు. భరతుడు రాముడి పాదరక్షల్ని సింహాసనం మీద చూపిస్తూ తను రాజ్యపాలన చేయాల్సి వచ్చింది. భారతంలో సైతం అర్జునుడే అందరికీ శత్రువయ్యాడు కాని... ధర్మరాజో, సహదేవుడో కాలేదు...” అన్నాడు.

”ఇలా ఎందుకుండాలి? పెద్దవాడు, చిన్నవాడితో పోలిస్తే మధ్యలో పుట్టినవాళ్లు కుటుంబ సంప్రదాయపరంగా వ్యక్తిత్వం లేని వాళ్లవుతున్నారు. డమ్మీ కొడుకులుగా మిగులుతున్నారు. మాలోని ప్రేమలూ, ఆప్యాయతలూ పంచుకొంటూనే...”

కట్టుకానుకల దగ్గర, ఆస్తి పంపకాలదగ్గర, అంత్యక్రియలదగ్గర భేదాలు చూపించటం ఎంత వరకు సబబు..." అని బాధపడ్డాడు.

అప్పటికే అమెరికా నించి చిన్నవాడు రావటంతో.... హడావిడిగా అంత్యక్రియలు జరిపారు.

పదకొండో రోజున మళ్ళీ ఎక్కడివాళ్ళక్కడ వెళ్ళిపోయారు.

ఇల్లంతా స్మశాన నిశ్శబ్దం...

దిగాలుగావున్న వీర్రాజు దగ్గరికి రామలక్ష్మి వచ్చి కూచుంది.

"నాకు తెలుసయ్యా... నువ్వు తల్లిదండ్రుల్ని ఎంత ప్రేమించింది... ఎంత సేవ చేసింది... నీచేతులమీదుగా వాళ్ళని పంపించాలని ఆశపడావ్.... కాని అలా జరగనందుకు బాధపడుతున్నావా..." అంది.

వీర్రాజు ఏమీ మాట్లాడలేదు.

"మీకు మరో విషయం చెప్పాలి..." అంది కొంచెం సంశయంగా.

"ఏంటి?"

"నాకు మళ్ళీ నెల తప్పింది. ఇప్పటికే మనకిద్దరు మగపిల్లలున్నారు కదా. ఈసారి ఆడపిల్ల పుట్టొచ్చు...."

ఆమాటతో వీర్రాజు మొహంలో కలవరం పాకిపోయింది.

"ఆడపిల్లే పుడుతున్న గ్యారంటీ ఏమిటి? మళ్ళీ మగపిల్లాడు పుడితే...?"

ఈ ఇంట్లో 'నడిపాడు' అనే పేరుతో మరోకడు నలిగిపోవటం నాకిష్టంలేదు. రేపే దావఖానకెళ్ళి అబార్షన్ చేయిద్దాం..." అని చెప్పేసి విసురుగా లేచి వెళ్ళిపోయాడు.

అతడు వెళ్ళినవైపే విభ్రమంగా చూస్తుండిపోయిందామె.